

॥ श्रीमातङ्गीसहस्रनामस्तोत्रम् ॥

अथ मातङ्गीसहस्रनामस्तोत्रम्

ईश्वर उवाच

शृणु देवि प्रवक्ष्यामि साम्प्रतन्तत्त्वतः परम् ।  
नाम्नां सहस्रम्परमं सुमुख्याः सिद्धये हितम् ॥

सहस्रनामपाठी यः सर्वत्र विजयी भवेत् ।  
पराभवो न तस्यास्ति सभायाच्चा महारणे ॥

यथा तुष्टा भवेद्देवी सुमुखी चास्य पाठतः ।  
तथा भवति देवेशि साधकः शिव एव सः ॥

अश्वमेधसहस्राणि वाजपेयस्य कोटयः ।  
सकृत्पाठेन जायन्ते प्रसन्ना सुमुखी भवेत् ॥

मतङ्गोऽस्य ऋषिश्छन्दोऽनुष्टुब्देवी समीरिता ।  
सुमुखी विनियोगः स्यात्सर्वसम्पत्तिहेतवे ॥

एवन्ध्यात्वा पठेदेतद्यदीच्छेत्सिद्धिमात्मनः ।

देवीं षोडशवार्षिकीं शवगताम्माध्वीरसाघूर्णितां  
श्यामाङ्गीमरुणाम्बराम्पृथुकुचाङ्गुञ्जावलीशोभिताम् ।

हस्ताभ्यान्दधतीङ्कपालममलन्तीक्षणान्तथा  
कर्त्त्रिकान्ध्यायेन्मानसपङ्कजे भगवतीमुच्छिष्टचाण्डालिनीम् ॥

ॐ सुमुखी शेमुषीसेव्या सुरसा शशिशेखरा ।  
समानास्या साधनी च समस्तसुरसन्मुखी ॥

सर्वसम्पत्तिजननी सम्मदा सिन्धुसेविनी ।  
शम्भुसीमन्तिनी सौम्या समाराध्या सुधारसा ॥

सारङ्गा सवली वेलालावण्यवनमालिनी ।  
वनजाक्षी वनचरी वनी वनविनोदिनी ॥

वेगिनी वेगदा वेगा बगलस्था बलाधिका ।  
काली कालप्रिया केली कमला कालकामिनी ॥

कमला कमलस्था च कमलस्थाकलावती ।  
कुलीना कुटिला कान्ता कोकिला कलभाषिणी ॥

कीराकेलिकरा काली कपालिन्यपि कालिका ।  
केशिनी च कुशावर्ता कौशाम्भी केशवप्रिया ॥

काली काशी महाकालसङ्काशा केशदायिनी ।  
कुण्डला च कुलस्था च कुण्डलाङ्गदमण्डिता ॥

कुण्डपद्मा कुमुदिनी कुमुदप्रीतिवर्द्धिनी ।  
कुण्डप्रिया कुण्डरुचिः कुरङ्गनयना कुला ॥

कुन्दबिम्बालिनदनी कुसुम्भकुसुमाकरा ।  
काञ्ची कनकशोभाद्या क्वणत्किङ्किणिकाकटिः ॥

कठोरकरणा काष्ठा कौमुदी कण्डवत्यपि ।  
कपर्दिनी कपटिनी कठिनी कलकण्डिनी ॥

कीरहस्ता कुमारी च कुरुङ्कुसुमप्रिया ।  
कुञ्जरस्था कुजरता कुम्भी कुम्भस्तनी कला ॥

कुम्भीकाङ्गा करभोरुः कदली कुशशायिनी ।  
कुपिता कोटरस्था च कङ्काली कन्दलालया ॥

कपालवासिनी केशी कम्पमानशिरोरुहा ।  
कदम्बरी कदम्बस्था कुङ्कुमप्रेमधारिणी ॥

कुटुम्बिनी कृपायुक्ता क्रतुः क्रतुकरप्रिया ।  
कात्यायनी कृतिका च कार्तिकी कुशवर्तिनी ॥

कामपत्नी कामदात्री कामेशी कामवन्दिता ।  
कामरूपा कामरतिः कामाख्या ज्ञानमोहिनी ॥

खङ्गिनी खेचरी खञ्जा खञ्जरीटेक्षणा खगा ।  
खरगा खरनादा च खरस्था खेलनप्रिया ॥

खरांशुः खेलनी खट्वाखराखट्वाङ्गधारिणी ।  
खरखण्डिन्यपि ख्यातिः खण्डिता खण्डनप्रिया ॥

खण्डप्रिया खण्डखाद्या खण्डसिन्धुश्च खण्डिनी ।  
गङ्गा गोदावरी गौरी गोतम्यपि च गौतमी ॥

गङ्गा गया गगनगा गारुडी गरुडध्वजा ।  
गीता गीतप्रिया गेया गुणप्रीतिर्गुरुर्गिरी ।

गौर्गौरी गण्डसदना गोकुला गोःप्रतारिणी ।  
गोप्ता गोविन्दिनी गूढा गूढविग्रस्तगुञ्जिनी ॥

गजगा गोपिनी गोपी गोक्षाजयप्रिया गणा ।  
गिरिभूपालदुहिता गोगा गोकुलवासिनी ॥

घनस्तनी घनरुचिर्घनोरुघननिस्स्वना ।  
घुङ्कारिणी घुक्षकरी घूँकपरिवारिता ॥

घण्टानादप्रिया घण्टा घोटा घोटकवाहिनी ।  
घोररूपा च घोरा च घृतप्रीतिर्घृताञ्जनी ॥

घृताची घृतवृष्टिश्च घण्टा घटघटावृता ।  
घटस्था घटना घातकरी घातनिवारिणी ॥

चञ्चरीकी चकोरी च च चामुण्डा चीरधारिणी ।  
चातुरी चपला चञ्चुश्चिता चिन्तामणिस्थिता ॥

चातुर्वर्ण्यमयी चञ्चुश्चोराचार्या चमत्कृतिः ।  
चक्रवर्तिवधूश्चित्रा चक्राङ्गी चक्रमोदिनी ॥

चेतश्चरी चित्तवृत्तिश्चेतना चेतनप्रिया ।  
चापिनी चम्पकप्रीतिश्चण्डा चण्डालवासिनी ॥

चिरञ्जीविनी तच्चिन्ता चिञ्चामूलनिवासिनी ।  
छूरिका छत्रमध्यस्था छिन्दा छिन्दकरी छिदा ॥

छुच्छुन्दरी छलप्रीतिश्छुच्छुन्दरनिभस्वना ।

छलिनी छत्रदा छिन्ना छिण्टिच्छेदकरी छटा ॥

छद्मिनी छान्दसी छाया छरु छन्दाकरीत्यपि ।  
जयदा जयदा जाती जायिनी जामला जतुः ॥

जम्बूप्रिया जीवनस्था जङ्गमा जङ्गमप्रिया ।  
जवापुष्पप्रिया जप्या जगज्जीवा जगज्जनिः ॥

जगज्जन्तुप्रधाना च जगज्जीवपराजवा ।  
जातिप्रिया जीवनस्था जीमूतसदृशीरुचिः ॥

जन्या जनहिता जाया जन्मभूर्जम्भसी जभूः ।  
जयदा जगदावासा जायिनी ज्वरकृच्छ्रजित् ॥

जपा च जपती जप्या जपाहा जायिनी जना ।  
जालन्धरमयीजानुज्जालौका जाप्यभूषणा ॥

जगज्जीवमयीजीवा जरत्कारुर्जनप्रिया ।  
जगती जननिरता जगच्छोभाकरी जवा ॥

जगतीत्राणकृज्जङ्घा जातीफलविनोदिनी ।  
जातीपुष्पप्रिया ज्वाला जातिहा जातिरूपिणी ॥

जीमूतवाहनरुचिर्जीमूता जीर्णवस्त्रकृत् ।  
जीर्णवस्त्रधरा जीर्णा ज्वलती जालनाशिनी ॥

जगत्क्षोभकरी जातिर्जगत्क्षोभविनाशिनी ।  
जनापवादा जीवा च जननीगृहवासिनी ॥

जनानुरागा जानुस्था जलवासा जलार्तिकृत् ।  
जलजा जलवेला च जलचक्रनिवासिनी ॥

जलमुक्ता जलारोहा जलजा जलजेक्षणा ।  
जलप्रिया जलौका च जलांशोभवती तथा ॥

जलविस्फूर्जितवपुज्ज्वलत्पावकशोभिनी ।  
झिञ्झा झिल्लमयी झिञ्झाझणत्कारकरी जया ॥

झञ्झी झम्पकरी झम्पा झम्पत्रासनिवारिणी ।  
टङ्कारस्था टङ्ककरी टङ्कारकरणांहसा ॥

टङ्कारोद्वृकृतष्ठीवा डिण्डीरवसनावृता ।  
डाकिनी डामिरी चैव डिण्डिमध्वनिनादिनी ॥

डकारनिस्स्वनरुचिस्तपिनी तापिनी तथा ।  
तरुणी तुन्दिला तुन्दा तामसी च तमः प्रिया ॥

ताम्ना ताम्रवती तन्तुस्तुन्दिला तुलसम्भवा ।  
तुलाकोटिसुवेगा च तुल्यकामा तुलाश्रया ॥

तुदिनी तुनिनी तुम्बा तुल्यकाला तुलाश्रया ।  
तुमुला तुलजा तुल्या तुलादानकरी तथा ॥

तुल्यवेगा तुल्यगतिस्तुलाकोटिनिनादिनी ।  
ताम्रोष्ठा ताम्रपर्णी च तमःसङ्क्षोभकारिणी ॥

त्वरिता ज्वरहा तीरा तारकेशी तमालिनी ।  
तमोदानवती तामतालस्थानवती तमी ।

तामसी च तमिस्रा च तीव्रा तीव्रपराक्रमा ।  
तटस्था तिलतैलाक्ता तरुणी तपनद्युतिः ॥

तिलोत्तमा च तिलकृतारकाधीशशेखरा ।  
तिलपुष्पप्रिया तारा तारकेशी कुटुम्बिनी ॥

स्थाणुपत्नी स्थिरकरी स्थूलसम्पद्विवर्द्धिनी ।  
स्थितिः स्थैर्यस्थविष्ठा च स्थपतिः स्थूलविग्रहा ॥

स्थूलस्थलवती स्थाली स्थलसङ्गविवर्द्धिनी ।  
दण्डिनी दन्तिनी दामा दरिद्रा दीनवत्सला ॥

देवा देववधूर्द्धित्या दामिनी देवभूषणा ।  
दया दमवती दीनवत्सला दाडिमस्तनी ॥

देवमूर्तिकरा दैत्यादारिणी देवतानता ।  
दोलाक्रीडा दयालुश्च दम्पती देवतामयी ॥

दशदीपस्थिता दोषादोषहा दोषकारिणी ।  
दुर्गा दुर्गार्तिशमनी दुर्गम्या दुर्गवासिनी ।

दुर्गन्धनाशिनी दुस्स्था दुःखप्रशमकारिणी ।  
दुर्गन्धा दुन्दुभीध्वान्ता दूरस्था दूरवासिनी ॥

दरदामरदात्री च दुर्व्याधदयिता दमी ।  
धुरन्धरा धुरीणा च धौरेयी धनदायिनी ॥

धीरारवा धरित्री च धर्मदा धीरमानसा ।  
धनुर्द्धरा च धमनी धमनीधूर्तविग्रहा ॥

धूम्रवर्णा धूम्रपाना धूमला धूममोदिनी ।  
नन्दिनी नन्दिनीनन्दा नन्दिनीनन्दबालिका ॥

नवीना नर्मदा नर्मनेमिर्नियमनिस्स्वना ।  
निर्मला निगमाधारा निम्नगा नग्नकामिनी ॥

नीला निरत्रा निर्वाणा निल्लोभा निर्गुणा नतिः ।  
नीलग्रीवा निरीहा च निरञ्जनजमानवा ॥

निर्गुण्डिका च निर्गुण्डा निर्न्नासा नासिकाभिधा ।  
पताकिनी पताका च पत्रप्रीतिः पयस्विनी ॥

पीना पीनस्तनी पत्नी पवनाशी निशामयी ।  
परापरपराकाली पारकृत्यभुजप्रिया ॥

पवनस्था च पवना पवनप्रीतिवर्द्धिनी ।  
पशुवृद्धिकरी पुष्पी पोषका पुष्टिवर्द्धिनी ॥

पुष्पिणी पुस्तककरा पूर्णिमातलवासिनी ।  
पेशी पाशकरी पाशा पांशुहा पांशुला पशुः ॥

पटुः पराशा परशुधारिणी पाशिनी तथा ।  
पापघ्नी पतिपत्नी च पतिता पतितापती ॥

पिशाची च पिशाचघ्नी पिशिताशनतोषिणी ।

पानदा पानपात्री च पानदानकरोद्यता ॥

पेयाप्रसिद्धा पीयूषा पूर्णा पूर्णमनोरथा ।  
पतङ्गाभा पतङ्गा च पौनःपुन्यपिबापरा ॥

पङ्किला पङ्कमग्ना च पानीया पञ्जरस्थिता ।  
पञ्चमी पञ्चयज्ञा च पञ्चता पञ्चमाप्रिया ॥

पिचुमन्दा पुण्डरीका पिकी पिङ्गललोचना ।  
प्रियङ्गुमञ्जरी पिण्डी पण्डिता पाण्डुरप्रभा ॥

प्रेतासना प्रियालस्था पाण्डुघ्नी पीनसापहा ।  
फलिनी फलदात्री च फलश्रीः फलभूषणा ॥

फूत्कारकारिणी रफारी फुल्ला फुल्लाम्बुजानना ।  
स्फुलिङ्गहा स्फीतमतिः स्फीतकीर्तिकरी तथा ॥

बालमाया बलारातिर्बलिनी बलवर्द्धिनी ।  
वेणुवाद्या वनचरी विरञ्चिजनयत्यपि ॥

विद्याप्रदा महाविद्या बोधिनी बोधदायिनी ।  
बुद्धमाता च बुद्धा च वनमालावती वरा ॥

वरदा वारुणी वीणा वीणावादनतत्परा ।  
विनोदिनी विनोदस्था वैष्णवी विष्णुवल्लभा ॥

वैद्या वैद्यचिकित्सा च विवशा विश्वविश्रुता ।  
विद्यौघविह्वला वेला वित्तदा विगतज्वरा ॥

विरावा विवरीकारा बिम्बोष्ठी बिम्बवत्सला ।  
विन्ध्यस्था परवन्द्या च वीरस्थानवरा च वित् ॥

वेदान्तवेद्या विजया विजयाविजयप्रदा ।  
विरोगी वन्दिनी वन्ध्या वन्द्यबन्धनिवारिणी ॥

भगिनी भगमाला च भवानी भवनाशिनी ।  
भीमा भीमानना भीमाभङ्गुरा भीमदर्शना ॥

भिल्ली भिल्लधरा भीरुर्भरुण्डाभी भयावहा ।  
भगसर्पिण्यपि भगा भगरूपा भगालया ॥

भगासना भवाभोगा भेरीझङ्काररञ्जिता ।  
भीषणा भीषणारावा वभगत्यहिभूषणा ॥

भारद्वाजा भोगदात्री भूतिघ्नी भूतिभूषणा ।  
भूमिदाभूमिदात्री च भूपतिर्भरदायिनी ॥

भ्रमरी भ्रामरी भाला भूपालकुलसंस्थिता ।  
माता मनोहरा माया मानिनी मोहिनी मही ॥

महालक्ष्मीर्मदक्षीबा मदिरा मदिरालया ।  
मदोद्धता मतङ्गस्था माधवी मधुमर्दिनी ॥

मोदा मोदकरी मेधा मेध्यामध्याधिपस्थिता ।  
मद्यपा मांसलोभस्था मोदिनी मैथुनोद्यता ॥

मूर्द्धावती महामाया माया महिममन्दिरा ।  
महामाला महाविद्या महामारी महेश्वरी ॥

महादेववधूमान्या मथुरा मेरुमण्डिता ।  
मेदस्विनी मिलिन्दाक्षी महिषासुरमर्दिनी ॥

मण्डलस्था भगस्था च मदिरारागगर्विता ।  
मोक्षदा मुण्डमाला च माला मालाविलासिनी ॥

मातङ्गिनी च मातङ्गी मातङ्गतनयापि च ।  
मधुस्रवा मधुरसा बन्धूककुसुमप्रिया ॥

यामिनी यामिनीनाथभूषा यावकरञ्जिता ।  
यवाङ्कुरप्रिया यामा यवनी यवनार्दिनी ॥

यमघ्नी यमकल्पा च यजमानस्वरूपिणी ।  
यज्ञा यज्ञयजुर्यक्षी यशोनिः कम्पकाकारिणी ॥

यक्षिणी यक्षजननी यशोदायासधारिणी ।  
यशस्सूत्रप्रदा यामा यज्ञकर्मकरीत्यपि ॥



यशस्विनी यकारस्था भूयस्तम्भनिवासिनी ।  
रञ्जिता राजपत्नी च रमा रेखा रवी रणा ॥

रजोवती रजश्चित्रा रञ्जनी रजनीपतिः ।  
रोगिणी रजनी राजा राज्यदा राज्यवर्द्धिनी ॥

राजन्वती राजनीतिस्तथा रजतवासिनी ।  
रमणीरमणीया च रामा रामावती रतिः ।

रेतो रती रतोत्साहा रोगघ्नी रोगकारिणी ।  
रङ्गा रङ्गवती रागा रागा रागज्ञा रागकृद्वया ॥

रामिका रजकी रेवा रजनी रङ्गलोचना ।  
रक्तचर्मधरा रङ्गी रङ्गस्था रङ्गवाहिनी ॥

रमा रम्भाफलप्रीती रम्भोरु राघवप्रिया ।  
रङ्गा रङ्गाङ्गमधुरा रोदसी च महारवा ॥

रोधकृद्रोगहन्त्री च रूपभृद्रोगस्राविणी ।  
बन्दी वन्दिस्तुता बन्धुर्बन्धूककुसुमाधरा ॥

वन्दिता वन्द्यमाना च वैद्रावी वेदविद्विधा ।  
विकोपा विकपाला च विङ्कस्था विङ्कवत्सला ॥

वेदैर्विलग्नलग्ना च विधिविङ्ककरी विधा ।  
शङ्खिनी शङ्खवलया शङ्खमालावती शमी ॥

शङ्खपात्रा शिनी शङ्खस्वनशङ्खगला शशी ।  
शबरी शम्बरी शम्भुः शम्भुकेशा शरासिनी ॥

शवा श्येनवती श्यामा श्यामाङ्गी श्यामलोचना ।  
श्मशानस्था श्मशाना च श्मशानस्थानभूषणा ॥

शमदा शमहन्त्री च शङ्खिनी शङ्खरोषरा ।  
शान्तिशान्तिप्रदा शेषा शेषाख्या शेषशायिनी ॥

शेमुषी शोषिणी शेषा शौर्या शौर्यशरा शरी ।

शापदा शापहा शापाशापपन्था सदाशिवा ॥

शृङ्गिणी शृङ्गिपलभुक् शङ्करी शङ्करी शिवा ।  
शवस्था शवभुक् शान्ता शवकर्णा शवोदरी ॥

शाविनी शवशिश्रीः शवा च शमशायिनी ।  
शवकुण्डलिनी शैवाशीकरा शिशिराशिना ॥

शवकाञ्ची शवश्रीका शबमाला शवाकृतिः ।  
सवन्ती सङ्कुचा शक्तिश्शन्तनुश्शवदायिनी ॥

सिन्धुस्सरस्वती सिन्धुस्सुन्दरी सुन्दरानना ।  
साधुः सिद्धिप्रदात्री च सिद्धा सिद्धसरस्वती ॥

सन्ततिस्सम्पदा संवच्छङ्किसम्पत्तिदायिनी ।  
सपत्नी सरसा सारा सारस्वतकरी सुधा ॥

सुरासमांसाशना च समाराध्या समस्तदा ।  
समधीस्सामदा सीमा सम्मोहा समदर्शना ॥

सामतिस्सामधा सीमा सावित्री सविधा सती ।  
सवना सवनासारा सवरा सावरा समी ॥

सिमरा सतता साध्वी सध्रीची ससहायिनी ।  
हंसी हंसगतिहंसी हंसोज्ज्वलनिचोलयुक् ॥

हलिनी हालिनी हाला हलश्रीर्हरवल्लभा ।  
हला हलवती ह्येषा हेला हर्षविवर्द्धिनी ॥

हन्तिर्हन्ता हयाहाहाहताहन्तातिकारिणी ।  
हङ्कारी हङ्कृतिर्हङ्का हीहीहाहाहिताहिता ॥

हीतिर्हेमप्रदा हाराराविणी हरिरसम्मता ।  
होरा होत्री होलिका च होमा होमहविर्हविः ॥

हरिणी हरिणीनेत्रा हिमाचलनिवासिनी ।  
लम्बोदरी लम्बकर्णा लम्बिका लम्बविग्रहा ॥

लीला लीलावती लोला ललना ललिता लता ।  
ललामलोचना लोभ्या लोलाक्षी सत्कुलालया ॥

लपत्री लपती लम्पा लोपामुद्रा ललन्तिका ।  
लतिका लङ्घिनी लङ्घा लालिमा लघुमध्यमा ॥

लघीयसी लघूदर्या लूता लूताविनाशिनी ।  
लोमशा लोमलम्बी च लुलन्ती च लुलुम्पती ॥

लुलायस्था बलहरी लङ्कापुरपुरन्दरा ।  
लक्ष्मीर्लक्ष्मीप्रदा लभ्या लाक्षाक्षी लुलितप्रभा ॥

क्षणा क्षणक्षुक्षुक्षिणी क्षमाक्षान्तिः क्षमावती ।  
क्षामा क्षामोदरी क्षेम्या क्षौमभृत्क्षत्रियाङ्गणा ॥

क्षया क्षायाकरी क्षीरा क्षीरदा क्षीरसागरा ।  
क्षेमङ्करी क्षयकरी क्षयकृत्क्षणदा क्षतिः ॥

क्षुद्रिका क्षुद्रिकाक्षुद्रा क्षुत्क्षमा क्षीणपातका ।  
मातुः सहस्रनामेदं सुमुख्यास्सिद्धिदायकम् ॥

यः पठेत्प्रयतो नित्यं स एव स्यान्महेश्वरः ।  
अनाचारात्पठेन्नित्यन्दरिद्रो धनवान्भवेत् ॥

मूकस्स्याद्वाक्पतिर्देवि रोगी नीरोगताव्रजेत् ।  
पुत्रार्थी पुत्रमाप्नोति त्रिषु लोकेषु विश्रुतम् ॥

वन्ध्यापि सूयते पुत्रव्विदुषस्सदृशङ्गुरोः ।  
सत्यञ्च बहुधा भूयाद्वावश्च बहुदुग्धदाः ॥

राजानः पादनम्रास्स्युस्तस्य हासा इव स्फुटाः ।  
अरयस्सङ्क्षययन्ति मानसा संस्मृता अपि ॥

दर्शनादेव जायन्ते नरा नार्योपि तद्वशाः ।  
कर्ता हर्ता स्वयवीरो जायते नात्र संशयः ॥

यय्यङ्कामयते कामन्तन्तमाप्नोति निश्चितम् ।  
दुरितन्न च तस्यास्ति नास्ति शोकः कथञ्चन ॥

चतुष्पथेऽर्द्धरात्रे च यः पठेत्साधकोत्तमः ।  
एकाकी निर्भयो वीरो दशावर्तस्तवोत्तमम् ॥

मनसा चिन्तितङ्कार्यं तस्य सिद्धिर्न संशयः ।  
विना सहस्रनाम्नाय्यो जपेन्मन्त्रङ्कदाचन ॥

न सिद्धिर्जायते तस्य मन्त्रङ्कल्पशतैरपि ।  
कुजवारे श्मशाने वा मध्याह्ने यो जपेत्सदा ॥

कृतकृत्यस्स जायेत कर्ता हर्ता नृणामिह ।  
रोगार्तोऽर्द्धनिशायाय्यः पठेदासनसंस्थितः ॥

सद्यो नीरोगतामेति यदि स्यान्निर्भयस्तदा ।  
अर्द्धरात्रे श्मशाने वा शनिवारे जपेन्मनुम् ।  
अष्टोत्तरसहस्रन्तु दशवारञ्जपेत्ततः ।  
सहस्रनाम चैतद्धि तदा याति स्वयं शिवा ॥

महापवनरूपेण घोरगोमायुनादिनी ।  
ततो यदि न भीतिः स्यात्तदा देहीतिवाग्भवेत् ॥

तदा पशुबलिन्दद्यात्स्वयं गृह्णाति चण्डिका ।  
यथेष्टञ्च वरन्दत्वा प्रयाति सुमुखी शिवा ॥

रोचनागुरुकस्तूरीकर्पूरैश्च सचन्दनैः ।  
कुङ्कुमेन दिने श्रेष्ठे लिखित्वा भूर्जपत्रके ॥

शुभनक्षत्रयोगे च कृतमारुतसक्रियः ।  
कृत्वा सम्पातनविधिन्धारयेद्दक्षिणे करे ॥

सहस्रनाम स्वर्णस्थङ्कण्ठे वा विजितेन्द्रियः ।  
तदायम्प्रणमेन्मन्त्री क्रुद्धस्स म्रियते नरः ॥

दुष्टश्चापदजन्तूनान्न भीः कुत्रापि जायते ।  
बालकानामियं रक्षा गर्भिणीनामपि प्रिये ॥

मोहनस्तम्भनाकर्ष-मारणोच्चाटनानि च ।  
यन्त्रधारणतो नूनञ्जायन्ते साधकस्य तु ॥

नीलवस्त्रे विलिखिते ध्वजायाय्यदि तिष्ठति ।  
तदा नष्टा भवत्येव प्रचण्डाप्यरिवाहिनी ॥

एतज्जसम्महाभस्म ललाटे यदि धारयेत् ।  
तद्विलोकन एव स्युः प्राणिनस्तस्य किङ्कराः ॥

राजपत्न्योऽपि विवशाः किमन्याः पुरयोषितः ।  
एतज्जसम्पिबेतोयम्मासेन स्यान्महाकविः ॥

पण्डितश्च महावादी जायते नात्र संशयः ।  
अयुतञ्च पठेत्स्तोत्रम्पुरश्चरणसिद्धये ॥

दशांशङ्कमलैर्हुत्वा त्रिमध्वाक्तैर्विधानतः ।  
स्वयमायाति कमला वाण्या सह तदालये ॥

मन्त्रो निःकीलतामेति सुमुखी सुमुखी भवेत् ।  
अनन्तञ्च भवेत्पुण्यमपुण्यञ्च क्षयव्रजेत् ॥

पुष्करादिषु तीर्थेषु स्नानतो यत्फलम्भवेत् ।  
तत्फललभते जन्तुः सुमुख्याः स्तोत्रपाठतः ॥

एतदुक्तं रहस्यन्ते स्वसर्वस्वव्वरानने ।  
न प्रकाशयन्त्वया देवि यदि सिद्धिञ्च विन्दसि ॥

प्रकाशनादसिद्धिस्स्यात्कुपिता सुमुखी भवेत् ।  
नातः परतरो लोके सिद्धिदः प्राणिनामिह ॥

वन्दे श्रीसुमुखीम्प्रसन्नवदनाम्पूर्णन्दुबिम्बाननां  
सिन्दूराङ्कितमस्तकाम्मधुमदोल्लोलाञ्च मुक्तावलीम् ।  
श्यामाङ्कजलिकाकराङ्करगतञ्चाध्यापयन्तीं  
शुक्लङ्गुञ्जापुञ्जविभूषणां सकरुणामामुक्तवेणीलताम् ॥

इति श्रीनन्धावर्ततन्त्रे उत्तरखण्डे मातङ्गीसहस्रनामस्तोत्रं  
सम्पूर्णम् ॥